

Munnligur fyrispurningur

til

Jørgen Niclasen, landsstýrismann

viðvíkjandi broyting av pensjónsskating

1. Nær kann væntast, at útgreinandi frágreiðing fyriliggur, ið lýsir allar tættir í avleiðingum av, at broyta skattingina av pensjónum í Føroyum – og nær verður nýggja skattingin av pensjónsinngjöldum eftir ætlan sett í verk ?
2. At skatta pensjónir forút heldur enn tá hesar verða rindaðar út sum pensjón/løn, er at flyta skattainntøkur frá framtíðini til nútíðina. Talan er tí ikki um nýggjar inntøkur til landskassan, sum t.d. brúkaragjöld vildu verið. Er landsstýrismaðurin samdur í, at talan er um framskundring av inntøkum, ið sostatt koma at mangla seinni, tá ongi pensjónsútgjöld verða skattað ?
3. Sambært framskrivingum verða tvey á arbeiðsmarknaðinum fyri hvønn pensjónist um 20-30 ár í mun til fyra í dag. Hetta merkir, at um vit broyta skattingina av pensjónum til at skatta forút – heldur enn at skatta tá pensjónin verður rindað út sum løn – fer ein alsamt størri bólkur í samfelagnum ikki fer at rinda skatt, meðan ein alsamt minni partur verður at rinda fyri vælferðarsamfelagið. Hvussu ætlar landsstýrismaðurin at fíggja vælferðartænasturnar seinni, tá skattainntøkurnar koma at mangla ?
4. Vanliga fáa kommunur sín part av skatti, ið rindaður verður. Sambært ætlanum landsstýrisins er ætlanin, at pensjónsskatingin framvir bert skal tillutast landinum. Fáa kommunur, ið missa pensjónsskatt til landið, endurgjald frá landinum hesum viðvíkjandi ?
5. Tvørpolitiskt arbeiði við pensjónsskipanin hevur verið í gongd í eitt longri áramál. Nú komið er nær eini semju, velur landsstýrið at taka partar úr uppskotinum, og fremja hesar óheft av pensjónsnýskipanini annars. Er ætlanin at niðurlægja arbeiðið við pensjónsnýskipanini, ella skal nýggjur arbeiðsbólkur setast at arbeiða víðari við tí, ið eftir er at arbeiða við ?

Viðmerkingar

Millum fremstu máluni hjá nýggju samgonguni tykist vera at seta í verk eina broyting í skating av pensjónum soleiðis, at farið verður undir at skatta pensjónir forút í staðin fyri at skatta hesar, tá tær verða rindaðar út sum pensjón/løn. Talan er um eina kollveltandi broyting í mun til verandi skipan. Nógvir ósvaraðir spurningar eru – og verða nakrir av hesum herið settir.

Á Løgtingi, 28. november 2011

Kristina Háfoss
Løgtingskvinnna